



អគ្គិសនីកម្ពុជា



កម្មវិធី

អតិថិជនអគ្គិសនីតាមបរិយាកម្មជនបទ
របស់អគ្គិសនីកម្ពុជាតាមរយៈនាយកដ្ឋាន
មូលនិធិអគ្គិសនីតាមបរិយាកម្មជនបទ

(ម.អ.ជ.)



អាសយដ្ឋាននាយកដ្ឋាន ម.អ.ជ.៖

អគារលេខ២០៥ ផ្លូវជាតិលេខ៥ សង្កាត់គីឡូម៉ែត្រលេខ៦ ខណ្ឌ
បួស្សីកែវ រាជធានីភ្នំពេញ។

ទូរស័ព្ទ៖ (៨៥៥) ៩៩៧ ៦០០ ទូរសារ៖ (៨៥៥) ៩៩៧ ៦០១

គេហទំព័រ៖ www.ref.gov.kh

១. គោលនយោបាយ និងយុទ្ធសាស្ត្រអគ្គិសនីភាវូបនីយកម្មជនបទរបស់រាជរដ្ឋាភិបាលកម្ពុជា

រាជរដ្ឋាភិបាលកម្ពុជា តំណាងដោយក្រសួងឧស្សាហកម្ម រ៉ែ និង ថាមពល ដែលជាស្ថាប័នជំនាញបានបង្កើតគោលនយោបាយ លើកទឹកចិត្ត និងជំរុញការអភិវឌ្ឍអគ្គិសនីភាវូបនីយកម្មជនបទ ដើម្បី ឆ្លើយតបទៅនឹងសេចក្តីត្រូវការប្រើប្រាស់អគ្គិសនី របស់ប្រជាពលរដ្ឋ និងសង្គម។ គោលដៅរបស់រាជរដ្ឋាភិបាល គឺដល់ឆ្នាំ២០២០ ភូមិ ទាំងអស់ទូទាំងព្រះរាជាណាចក្រកម្ពុជា នឹងមានអគ្គិសនីប្រើប្រាស់ពី ប្រភពផ្សេងៗ និងដល់ឆ្នាំ២០៣០ យ៉ាងហោច ៧០% នៃគ្រួសារ ទាំងអស់ទូទាំងព្រះរាជាណាចក្រកម្ពុជានឹងមានអគ្គិសនី ដែលមាន គុណភាពដូចអគ្គិសនីពីបណ្តាញជាតិប្រើប្រាស់។

ដើម្បីជាចំណែកក្នុងការជំរុញឲ្យសម្រេចគោលដៅនេះ រាជរដ្ឋា- ភិបាលបានចេញព្រះរាជក្រឹត្យលេខ នស/រកត/១២០៤/០៤៨ ចុះថ្ងៃទី ៤ ខែធ្នូ ឆ្នាំ២០០៤ ស្តីពីការបង្កើតស្ថាប័នមូលនិធិអគ្គិសនីភាវូបនី- យកម្មជនបទ (ម.អ.ជ.) ដើម្បីជំរុញការអភិវឌ្ឍអគ្គិសនីភាវូបនីយកម្ម ជនបទ ដោយប្រើប្រាស់ប្រភពថវិកាជំនួយរបស់ធនាគារពិភពលោក ក្រោមគម្រោងអគ្គិសនីភាវូបនីយកម្មជនបទ និងខ្សែបញ្ជូន និងថវិកា បដិភាគរបស់រាជរដ្ឋាភិបាល។ បន្ទាប់មក នៅថ្ងៃទី២២ ខែសីហា ឆ្នាំ ២០១២ រាជរដ្ឋាភិបាលបានចេញព្រះរាជក្រឹត្យថ្មីមួយទៀត លេខ នស/រកត/០៨១២/៧៣៤ ស្តីពីការធ្វើវិសោធនកម្មមាត្រាខ្លះ នៃ ព្រះរាជក្រឹត្យចាស់ ផ្ទេរ ម.អ.ជ. ឲ្យស្ថិតនៅក្រោមការគ្រប់គ្រងរបស់ អគ្គិសនីកម្ពុជាវិញ។

គោលបំណងនៃព្រះរាជក្រឹត្យនេះ គឺដើម្បី ១- ជំរុញឲ្យមាន សមធម៌ក្នុងការទទួលសេវាកម្មអគ្គិសនី ដោយជួយឲ្យប្រជាជននៅ ជនបទបានទទួលអគ្គិសនីប្រើប្រាស់តាមថ្លៃ ដែលអាចជាវបានសម្រាប់ សេដ្ឋកិច្ច សង្គម និងលំនៅដ្ឋាន រួមចំណែកកាត់បន្ថយភាពក្រីក្រ ២- ជំរុញ និងលើកទឹកចិត្តផ្នែកឯកជនឲ្យចូលរួមវិនិយោគធ្វើសេវាកម្ម អគ្គិសនីនៅជនបទប្រកបដោយចីរភាព ជាពិសេសក្នុងការអនុវត្ត បច្ចេកវិទ្យាថ្មី និងថាមពលកើតឡើងវិញ ដែលមានលក្ខណៈ បច្ចេកទេស និងពាណិជ្ជកម្មសមស្រប។

បច្ចុប្បន្ន អគ្គិសនីកម្ពុជាតាមរយៈនាយកដ្ឋាន ម.អ.ជ. មាន កម្មវិធីអភិវឌ្ឍន៍អគ្គិសនីការបន្ថែមកម្មជនបទចំនួន៣ រួមមាន១-កម្មវិធី ផ្តល់ចរន្តអគ្គិសនីដល់គ្រួសារក្រីក្រ ២- កម្មវិធីប្រព័ន្ធថាមពលពន្លឺ ព្រះអាទិត្យតាមផ្ទះ និង៣- កម្មវិធីផ្តល់ជំនួយអភិវឌ្ឍន៍ហេដ្ឋារចនា សម្ព័ន្ធផ្គត់ផ្គង់អគ្គិសនីនៅតំបន់ជនបទ។

២. ប្រភពមូលនិធិ

ប្រភពមូលនិធិដល់ ម.អ.ជ. មានដូចខាងក្រោម៖

- ១. កញ្ចប់ថវិកាសង្គមកិច្ច ដែលបានគ្រោងក្នុងបញ្ជីថ្លៃលក់ អគ្គិសនីរបស់អគ្គិសនីកម្ពុជា និងអំណោយដទៃទៀតរបស់ អគ្គិសនីកម្ពុជា ប្រសិនបើមាន។
- ២. អំណោយ និងជំនួយឥតសំណងដែលប្រភព និងលក្ខខណ្ឌ នៃការផ្តល់ត្រូវបានទទួលការឯកភាពពីក្រសួងឧស្សាហកម្ម រ៉ែ និងថាមពល និងក្រសួងសេដ្ឋកិច្ច និងហិរញ្ញវត្ថុ។
- ៣. ថវិកាពីរាជរដ្ឋាភិបាលកម្ពុជា។

៣. កម្មវិធីអភិវឌ្ឍន៍អគ្គិសនីតាមបន្តបន្ទាប់នៃបទ

៣.១ កម្មវិធីផ្តល់ចរន្តអគ្គិសនីដល់គ្រួសារក្រីក្រជនបទ

គោលបំណងនៃកម្មវិធីនេះ គឺជួយដល់គ្រួសារក្រីក្ររស់នៅ តំបន់ជនបទ ដើម្បីឲ្យគ្រួសារទាំងនេះ អាចទទួលបានការតភ្ជាប់ចរន្ត អគ្គិសនីពីប្រព័ន្ធផ្គត់ផ្គង់អគ្គិសនី ដោយការផ្តល់ប្រាក់កម្ចីអនុគ្រោះ គ្មានការប្រាក់ឲ្យគ្រួសារជនបទខ្ចីយកទៅ៖ ១- បង់ថ្លៃភ្ជាប់ចរន្តឲ្យអ្នក ផ្គត់ផ្គង់ ២- បង់ថ្លៃប្រាក់កក់ឲ្យអ្នកផ្គត់ផ្គង់ ៣- ចំណាយលើការទិញ និងរាយខ្សែពីចំណុចភ្ជាប់ចរន្តមកដល់ផ្ទះរបស់ខ្លួន និង៤- ចំណាយ លើការរៀបចំខ្សែបណ្តាញ និងឧបករណ៍អគ្គិសនីក្នុងផ្ទះ ដើម្បីតភ្ជាប់ ចរន្តអគ្គិសនីចូលផ្ទះ។ ប្រាក់កម្ចីនេះនឹងទូទាត់តាមរយៈអ្នកផ្គត់ផ្គង់ អគ្គិសនី ដែលជាអ្នកទទួលខុសត្រូវក្នុងការបង់សងត្រឡប់មក ម.អ.ជ. វិញ ដោយបានមកពីការប្រមូលពីអ្នកខ្ចីដែលត្រូវបង់សងរំលស់១ខែ ម្តងមក ម.អ.ជ. ក្នុងរយៈពេល ៣៦ខែ។ ចំនួនទឹកប្រាក់កម្ចីអនុគ្រោះ នេះ គឺមិនលើសពី 480,000 រៀល ក្នុង១គ្រួសារ។ សម្ភារៈ និងឧប-

ករណីទាំងអស់ដែលបានតម្លើង ក្នុងរយៈពេលដែលអ្នកខ្ចីពុំទាន់បង់សងអស់ គឺជាកម្មសិទ្ធិរបស់អ្នកផ្គត់ផ្គង់អគ្គិសនី។ បន្ទាប់ពីអ្នកខ្ចីបានបង់សងប្រាក់កម្ចីអនុគ្រោះនេះគ្រប់ចំនួនមក ម.អ.ជ. រួចមក ប្រាក់កក់ និងសម្ភារៈទាំងអស់ដែលបានតម្លើងនឹងក្លាយជាកម្មសិទ្ធិរបស់អ្នកខ្ចី។



៣.២ កម្មវិធីប្រព័ន្ធហាមពលពន្លឺព្រះអាទិត្យតាមផ្ទះ

គោលបំណងនៃកម្មវិធីនេះ គឺជួយសម្រួលឲ្យគ្រួសារជនបទរស់នៅតំបន់ដាច់ស្រយាលដែលខ្សែបណ្តាញអគ្គិសនីមិនទាន់អាចពង្រីកទៅដល់ក្នុងរយៈពេលយូរ អាចទទួលបានអគ្គិសនីប្រើប្រាស់តាមរយៈប្រព័ន្ធហាមពលពន្លឺព្រះអាទិត្យតាមផ្ទះ។ អគ្គិសនីកម្ពុជា តាមរយៈនាយកដ្ឋាន ម.អ.ជ. នឹងជួយផ្តល់ប្រាក់ឧបត្ថម្ភធន ក្នុង១ប្រព័ន្ធដល់គ្រួសារជនបទ ដើម្បីជួយកាត់បន្ថយការទូទាត់ថ្លៃទិញប្រព័ន្ធ និងថ្លៃតម្លើង ហើយអ្នកទិញត្រូវបង់ថ្លៃសល់ពីការឧបត្ថម្ភធនមក ម.អ.ជ. វិញ។ ម.អ.ជ. នឹងតម្លើងប្រព័ន្ធហាមពលពន្លឺព្រះអាទិត្យដល់ផ្ទះអ្នកទិញ ហើយអ្នកទិញអាចជ្រើសរើសជម្រើសបង់តម្លៃសល់នៃថ្លៃប្រព័ន្ធក្នុងចំណោមជម្រើសចំនួន៣ គឺ៖ ជម្រើសទី១- បង់គ្រប់ចំនួនតែម្តងនៃតម្លៃសល់ ឬជម្រើសទី២- បង់សងរំលស់តម្លៃសល់រៀងរាល់ ៦ខែម្តង រហូតដល់គ្រប់ចំនួនសម្រាប់រយៈពេល ៤ឆ្នាំ ឬជម្រើសទី៣- បង់សងរំលស់តម្លៃសល់រៀងរាល់ខែរហូតដល់គ្រប់ចំនួន សម្រាប់រយៈពេល ៤ឆ្នាំ។ ក្រោយពេលបង់រំលស់អស់ជាស្ថាពរ ប្រព័ន្ធនេះនឹងក្លាយជាកម្មសិទ្ធិរបស់អ្នកទិញ។

បរិក្ខារប្រព័ន្ធហាមពលពន្លឺព្រះអាទិត្យតាមផ្ទះ ដែលត្រូវតម្លើងឲ្យអ្នកទិញមាន ដូចខាងក្រោម៖

- ផ្ទាំងកញ្ចក់ស្រូបពន្លឺព្រះអាទិត្យ ដែលមានអានុភាព ៥០វ៉ត់ ចំនួន ១ផ្ទាំង
- ឧបករណ៍ត្រួតពិនិត្យ (តង់ស្យុង ១២វ៉ុល ចរន្តជាប់) ចំនួន ១គ្រឿង
- អាគុយកំលាំង ៥៥ អាំពែរម៉ោង (តង់ស្យុង១២វ៉ុល ចរន្តជាប់) ចំនួន ១គ្រឿង
- អំពូលបំភ្លឺសន្សំថាមពល ១២វ៉ុល អានុភាព ៧វ៉ត់ ចរន្តជាប់ ចំនួន ២គ្រឿង និង
- ឧបករណ៍បន្ទាប់បន្សំ សម្រាប់ការតម្លើងប្រព័ន្ធថាមពលពន្លឺព្រះអាទិត្យតាមផ្ទះនេះ។



៣.៣ កម្មវិធីផ្តល់ជំនួយអភិវឌ្ឍន៍ហេដ្ឋារចនាសម្ព័ន្ធផ្គត់ផ្គង់អគ្គិសនីនៅតំបន់ជនបទ

គោលបំណងនៃកម្មវិធីនេះគឺជួយសម្រួលឲ្យអ្នកផ្គត់ផ្គង់អគ្គិសនីឯកជននៅតំបន់ជនបទ ដែលមានអាជ្ញាប័ណ្ណស្របច្បាប់ អាចមានទុនសម្រាប់ធ្វើការវិនិយោគពង្រីកហេដ្ឋារចនាសម្ព័ន្ធផ្គត់ផ្គង់អគ្គិសនីឲ្យពេញដែនអាជ្ញាប័ណ្ណចែកចាយរបស់ខ្លួន ដើម្បីឲ្យប្រជាពលរដ្ឋគ្រប់គ្រួសារអាចភ្ជាប់ចរន្តប្រើប្រាស់តាមលទ្ធភាពរបស់ខ្លួន។ លក្ខណៈវិនិច្ឆ័យសម្រាប់ការអនុវត្តកម្មវិធីនេះចែកចេញជា ៣តំបន់ ផ្អែកលើដង់ស៊ីតេប្រជាពលរដ្ឋ ដូចខាងក្រោម៖

**តំបន់ទី១- តំបន់មានប្រជាពលរដ្ឋរស់នៅច្រើន ដែលមាន
ប្រសិទ្ធភាពសេដ្ឋកិច្ច**

អគ្គិសនីកម្ពុជាតាមរយៈនាយកដ្ឋាន ម.អ.ជ. នឹងផ្តល់ការធានា
លើការខ្ចីឥណទាន ពីធនាគារក្នុងស្រុករបស់អ្នកផ្គត់ផ្គង់អគ្គិសនីនៅ
តំបន់ជនបទ ដើម្បីយកទៅវិនិយោគពង្រីកហេដ្ឋារចនាសម្ព័ន្ធផ្គត់ផ្គង់
អគ្គិសនីឲ្យពេញដែនអាជ្ញាប័ណ្ណចែកចាយរបស់ខ្លួន។

**តំបន់ទី២- តំបន់មានប្រជាពលរដ្ឋរស់នៅមធ្យម ដែលការធ្វើ
អាជីវកម្មផ្គត់ផ្គង់អគ្គិសនីអាចពុំចំណេញប្រសិនបើ
អ្នកផ្គត់ផ្គង់អគ្គិសនី ត្រូវបង់ការប្រាក់លើដើមទុន
វិនិយោគ**

អគ្គិសនីកម្ពុជាតាមរយៈនាយកដ្ឋាន ម.អ.ជ. នឹងផ្តល់ថវិកាកម្ចី
ដោយពុំយកការប្រាក់ សម្រាប់វិនិយោគលើហេដ្ឋារចនាសម្ព័ន្ធផ្គត់ផ្គង់
អគ្គិសនីនៅតំបន់ជនបទ។

**តំបន់ទី៣- តំបន់មានប្រជាពលរដ្ឋរស់នៅតិចតួច ដែលការធ្វើ
អាជីវកម្មផ្គត់ផ្គង់អគ្គិសនីមិនចំណេញ លុះត្រាមាន
ការផ្តល់ប្រាក់ឧបត្ថម្ភធនមួយផ្នែកលើទុនវិនិយោគ
ហេដ្ឋារចនាសម្ព័ន្ធផ្គត់ផ្គង់អគ្គិសនី**

អគ្គិសនីកម្ពុជាតាមរយៈនាយកដ្ឋាន ម.អ.ជ. នឹងផ្តល់ប្រាក់
ឧបត្ថម្ភធនមួយផ្នែកបន្ថែមពីលើប្រាក់កម្ចីឥតមានការប្រាក់ សម្រាប់
អ្នកផ្គត់ផ្គង់អគ្គិសនី ធ្វើការវិនិយោគហេដ្ឋារចនាសម្ព័ន្ធផ្គត់ផ្គង់អគ្គិសនី
នៅតំបន់ជនបទ។

